

॥ कलशचन्द्रिकायां स्कन्दभागः ॥

॥ प्रथमः पटलः ॥

॥ श्रीगणपतये नमः ॥

भूयाद् वस्सततं भूत्यै तारकान्धतमो रविः ।
शीतलीकुरुतेऽश्रूणि यस्तु गीर्वाणयोषिताम् ॥ १ ॥

अथ वक्ष्ये षण्मुखस्य कलशं नवधा श्रुतम् ।
बीजवापविशुद्ध्यक्षा प्रायश्चित्तहुतादिकम् ॥ २ ॥

निश्यष्टऽह्नि स्नपनात् प्राक् कुर्यात् बीजवापनम् ।
सामान्यविहितं कर्म न विविच्योच्यतेऽत्र तु ॥ ३ ॥

शालीमाषयवाश्चापि प्रियङ्गुतिलशिम्बकाः ।
कुलस्थमुद्गनिष्पावसिद्धार्था दशबीजकाः ॥ ४ ॥

अस्त्रेण क्षालयेत् तोयैर्मूलेन पयसा तथा ।
आदित्यो निऋतिर्ब्रह्मा स्कन्दो यमसमीरणौ ॥ ५ ॥

अग्निविष्णू रमारुद्राः शाल्यादिद्रव्यदेवताः ।
वापो मूलेन गायत्र्या सेचनं वोपचारतः ॥ ६ ॥

ब्रह्मेन्द्रभूतगन्धर्वयक्षरक्षः पिशाचकाः ।
विष्णुविघ्नस्कन्दरुद्रशिवा बलिभुजो ग्रहाः ॥ ७ ॥

शैवोदितानि द्रव्याणि बलिकर्मणि योजयेत् ।
 बलिभुगदेवतावत्तु द्रव्यव्यात्यास ईरितः ॥ ८ ॥
 शिवोक्तान्येव बीजानि विष्णूक्ते द्रव्यदेवते ।
 ग्राह्याणि स्युर्बलिश्चात्र भूतकूरान्धसापि वा ॥ ९ ॥
 प्रासादस्य विशुद्धौ तु भेदमात्रं प्रदर्शयेत् ।
 सूत्रादिजापने मन्त्रा व्यस्ताव्यस्तध्रुवादिकाः ॥ १० ॥
 अस्त्रमन्त्रः सर्षपे तु पञ्चतत्त्वानि गव्यके ।
 ज्वालामालिनि हुमिति सम्प्रोक्तास्त्राभिधो मनुः ॥ ११ ॥
 मुष्टिर्दर्भशलाकोद्यत् पलाशाश्वत्थशाखया ।
 चन्दनागरुकर्पूरकुष्ठकुङ्कुमवानरैः ॥ १२ ॥
 ह्रीवेरमुरसंयुक्तैर्गन्धाष्टकमुदीरितम् ।
 स्वस्वाक्षराङ्गमन्त्रेण रक्षाकलशमर्चयेत् ॥ १३ ॥
 हुनेदस्त्रेण रक्षोघ्नहोमे मार्गेऽश्मकादिकम् ।
 उपचारेण पूर्णां च हुनेद्वौषड्वतान्तरा ॥ १४ ॥
 तारं नमः षण्मुखायेत्युपचारमनुः स्मृतः ।
 वास्तुहोमे वास्तोष्पते पूर्वेजातादिपञ्चभिः ॥ १५ ॥
 षण्मन्त्रैश्शन्नवर्गैश्च व्याहृतीभिर्वृतं हुनेत् ।
 शमी समिद्धृताद्यं तु दूर्वाश्शान्त्या सपूर्णकम् ॥ १६ ॥
 बलिं विधाय वास्तोश्च पुण्याहं च समाचरेत् ।
 चतुश्शुद्धिं ततः कृत्वा कुर्याद् धारां यथाविधि ॥ १७ ॥

सावित्रीं पञ्चतत्त्वानि सूक्तं वेदादिमं तथा ।
 अग्निहोतादिकं रौद्रं पावमानं नृ सूक्तकम् ॥ १८ ॥
 वेदान्त्यसूक्तं धारायां जपेयुरभितो द्विजाः ।
 धारोदितात्मनून् जप्त्वा गव्यैरप्यवगाहयेत् ॥ १९ ॥
 पञ्चकैः स्नापयेद् देवं यथाविधि समर्चितैः ।
 अथ वक्ष्ये महाकुम्भं प्रोक्षणप्रक्रियाक्रमम् ॥ २० ॥
 विलिखेद् षड्दलं पद्मं मण्डपे पञ्चवर्णकैः ।
 चतुरश्रं विधायादौ भङ्क्त्वा षोडशधा पुनः ॥ २१ ॥
 अन्तः कोष्ठचतुष्के तु समं वृत्तत्रयं लिखेत् ।
 कर्णिकां दलसन्धींश्च दलान्येषु प्रकल्पयेत् ॥ २२ ॥
 केसरार्थं मध्यवृत्तं मध्ये वृत्तं समालिखेत् ।
 षोढा विभज्य तद्वृत्तं षड्दलानि प्रकल्पयेत् ॥ २३ ॥
 इन्द्राग्निरक्षोवरुणवाय्वीशाग्राणि तानि च ।
 एकीकुर्याद् पदद्वन्द्वं दिक्षु द्वारस्य सिद्धये ॥ २४ ॥
 कर्णिकां पीतरजसा केसराण्यपि तेन तु ।
 पीतानि च दलानि स्युः यद्वा कृष्णेन पूरयेत् ॥ २५ ॥
 हरितेनाथ सन्धींश्च वृत्तबाह्यं सितेतरैः ।
 द्वाराणि हरितेनैव कोणं शुक्लेन पूरयेत् ॥ २६ ॥
 सितरक्तासितैर्बाह्ये गुणरेखाश्च संलिखेत् ।
 एतन्मण्डपपार्श्वे तु स्वस्तिकद्वयमालिखेत् ॥ २७ ॥

सशालितण्डुलतिलसिद्धार्थानि यथाक्रमम् ।
वर्णोत्तरं क्षिप्त्वा कुशकूर्चानि विन्यसेत् ॥ २८ ॥

विधाय पीठपूजां च प्रागादिषु दलेष्वथ ।
ब्रह्माणं भद्रकालीं च विघ्नेशं विष्णुमीश्वरम् ॥ २९ ॥

शास्तारं च समभ्यर्च्य क्षालितं निर्वृणं घटम् ।
तत्र द्रोणवहं सूत्रवेष्टितं धूपितं शुभम् ॥ ३० ॥

तारेण न्यग्विलं न्यस्त्वा स्वस्तिके च घटद्वयम् ।
संस्कृत्य शोषदाहाद्यैः तत्घटं च घटीद्वयम् ॥ ३१ ॥

दर्भन्यासं गन्धजलप्रोक्षणाञ्चाक्षतार्पणम् ।
कृत्वामूलेन पूजान्तमुत्तानीकरणोद्धृती ॥ ३२ ॥

पीठे विन्यस्य सम्प्रोक्ष्य हेमरत्नाक्षतान्वितम् ।
कूर्चं विन्यस्य तत्कुम्भे हैमान्येतानि निक्षिपेत् ।
वज्रं शक्तिमयूरेभपद्माकाराणि तानि च ॥ ३३ ॥

गन्धाद्भिर्मूलमन्त्रेण सम्पूज्यार्धादिकं घटम् ।
पल्लवाद्यं निधायास्मिन् लिपिपङ्कजमर्चयेत् ॥ ३४ ॥

विकिरौघं पञ्चगव्यं साधयेच्च घटीद्वये ।
यवमाषतिलव्रीहि तण्डुलैस्सर्षपान्वितैः ॥ ३५ ॥

दूर्वादर्भकुशाग्रैस्सतुलसीपद्मकेसरैः ।
संयुक्तं विकिरं प्रोक्तं सर्वदोषहरं परम् ॥ ३६ ॥

मूलेनावह्य तत्कुम्भे लिपितत्त्वाक्षराङ्गकैः ।

विन्यस्यार्घ्यादिकं दत्त्वा स्नाने कुर्यात् समूर्त्तिपः ॥ ३७ ॥

नान्दीमुखं च पुण्याहं कुमारः प्रियतामिति ।

पुण्याहशिष्टतोयेन तत्कुम्भं पूरयेदथ ॥ ३८ ॥

अम्बरादि समर्प्यास्मै यजेत् सावरणं गुहम् ।

लोकपालार्चनान्ते तु वज्राद्यार्चनतः पुरा ॥ ३९ ॥

इन्द्रेशानान्तरारभ्य सोमेशानान्तरावधि ।

विदिक्षु पूजयेदतान् वक्ष्यमाणक्रमेण तु ॥ ३२ ॥

आदित्यानाश्विनौ चैव पितृन् गणपतिं तथा ।

मात्रप्सरो वसून् रुद्रान् वज्रादीनर्चयेत्ततः ॥ ३३ ॥

विकिरोधं पञ्चगव्यमस्त्रेणावाह्य पूजयेत् ।

निवेद्यं च प्रसन्नार्चां कृत्वा तत्कलशं स्पृशन् ।

द्विजैश्चतुर्भिस्सहितो जपेदेतान् मनून् गुरुः ॥ ३४ ॥

वेदाद्यसूक्तं रौद्रं च सूक्तं श्रीरुद्रसंज्ञितम् ।

तमर्वतादिसूक्तं च शाकुनं स्वस्तिसूक्तकम् ॥ ३५ ॥

शन्नवर्गं पौरुषं च यस्मिन् वृक्षे च सूक्तकम् ।

वातावात्वादि सूक्तं साङ्गमूलोपचारकान् ॥ ३६ ॥

गायत्रीं षण्मनून् द्वादशाख्यास्तारं शतं जपेत् ।

विकिरं पञ्चगव्यं च स्पृष्ट्वास्त्रं सञ्चपेच्छतम् ॥ ३७ ॥

संरक्ष्यास्त्रेण नीराज्य प्रासादान्तः प्रविश्य च ।

पीठं सम्पूज्य देवेशमावाह्य सकलीक्रियाम् ॥ ३८ ॥

विधायार्घ्यादिकं दत्त्वा स्नानेऽद्भिरभिषिच्य च ।
 नीराज्यान्तस्समानीय कलशं च घटीद्वयम् ॥ ३९ ॥
 दत्त्वा पाद्यादिकं दर्भशमीब्रह्मद्रुशाखया ।
 पुण्याहचोदितैर्मन्त्रैः प्रोक्ष्यैनं कलशाम्बुभिः ॥ ४० ॥
 मूलोपचाराङ्गमन्त्रषण्मन्त्रैर्द्वादशाख्यया ।
 शाकुनस्वस्तिसूक्ताभ्यामभिषिच्य सशोषकम् ॥ ४१ ॥
 गव्येनास्त्रेण सम्प्रोक्ष्य विकिरौघैर्विकीर्य च ।
 पुष्पमाराध्य नीराज्य संरक्ष्याथ बहिः पुनः ॥ ४२ ॥
 परिवारान् वज्रहस्तप्रमुखान् क्षेत्रपान्तिमान् ।
 धूर्तसेनं विना स्वस्वनामभिश्चास्त्रमन्त्रतः ॥ ४३ ॥
 शिष्टाम्बुगव्यविकिरैः प्रोक्षयेद् विकिरेत्तथा ।
 धूर्तसेनं स्वमन्त्रेण तच्छेषं सर्वमर्पयेत् ॥ ४४ ॥
 ततस्सम्पूज्य देवेशं निवेद्यैनं प्रतोष्य च ।
 जप्तृणां दक्षिणां दद्यादेवं प्रोक्षणमीरितम् ॥ ४५ ॥
 स्कन्दप्रोक्तं ततः कुर्यात् प्रायश्चित्तं हुतात्मकम् ।
 गेहस्य दक्षिणे भागे कुण्डं खण्डेन्दुसन्निभम् ॥ ४६ ॥
 कृत्वास्मिन् जनयेदग्निं वक्ष्यमाण क्रमेण तु ।
 अथोपलिप्य तत्कुण्डं मुष्ट्यादीन् सादयेदुदक् ॥ ४७ ॥
 तानि संस्कृत्य कुण्डस्य कुर्यात् तैर्मार्जनादिकम् ।
 वाय्वादि पञ्चबीजैश्च कृत्वा शोषादिपञ्चकम् ॥ ४८ ॥

विधाय शोषदाहावप्यस्त्रेणोल्लिख्य तत्र च ।
कवचेनाथ सम्पूज्य प्रणवेनात्रविष्टरम् ॥ ४९ ॥

विन्यस्य पीठं सम्पूज्य देवयानीमथाह्वयेत् ।
शक्तिनाम चतुर्थ्यन्तनमोन्तं मन्त्र उद्धृतः ॥ ५० ॥

हामाद्यङ्गानि विन्यस्य सम्पूज्यानीय पावकम् ।
आदाय नाभौ विन्यस्य क्रव्यादंशं निरस्य च ॥ ५१ ॥

कवचेन विधायान्त्रमनुनाभ्युक्ष्य मूलतः ।
अभ्यर्च्योद्धृत्य कुण्डेर्ध्वे त्रिः परिभ्राम्य पावकम् ॥ ५२ ॥

मूलेन कुण्डे निक्षिप्य ततः प्रज्वाल्य मूलतः ।
कृत्वा परिसमूहाद्यं गर्भाधानादिकाः क्रियाः ॥ ५३ ॥

षण्मन्त्रमूलोपचारैः कुर्यादष्टक्रमेण तु ।
उपचारेण पूर्णां च वौषडन्तेन दापयेत् ॥ ५४ ॥

सनत्कुमारस्कन्देन्द्र विशाखाः षष्ठिषण्मुखौ ।
षण्मन्त्रास्तारपूर्वास्तु चतुर्थ्यन्ता नमोन्विताः ॥ ५५ ॥

होमकर्मणि सम्प्रोक्ता वह्निजाया समन्विताः ।
देवमावाह्य सम्पूज्य हुत्वा पूजाणुभिर्घृतम् ॥ ५६ ॥

मूलेनाष्टोत्तरशतं हुत्वाशेषं समापयेत् ।
उपलिप्याथ तत्कुण्डं होमकर्म समारभेत् ॥ ५७ ॥

अन्वाधानं समारभ्य परिधिस्थापनात् पुरा ।
दक्षिणेऽभ्यर्च्य कलशं परिधिस्थापनादिकम् ॥ ५८ ॥

कृत्वा वह्न्याराधनान्तं तत्र पीठं समर्च्य च ।
 आवाह्य देवं सकलीकृत्याभ्यर्च्यविरणान्वितम् ॥ ५९ ॥
 इध्वाधाराज्य भागान्तेऽथ पक्वं गायत्र्या हुनेत् ।
 तारान्ते शक्तिहस्ताय विद्महे पदुमुच्चरेत् ॥ ६० ॥
 षडाननाय धीमहे, तन्नस्कन्दः पदं वदेत् ।
 प्रचोदयादिति पुनः गायत्र्यैषा समीरिता ।
 पूजामन्त्रैर्घृतं हुत्वा षण्मन्त्रैश्च सकृत् सकृत् ॥ ६१ ॥
 मूलोपाचारा गायत्री द्वादशाख्याणुभिस्तथा ।
 स्कन्दो बाणो हेमचूडो भद्रसेनो भवस्तथा ॥ ६२ ॥
 भवपुत्रोऽनाद्यशीलः कुक्कुटध्वज एव च ।
 मयूरवाहनगुहौ सनत्कुमारनामकः ॥ ६३ ॥
 महासेनश्च ताराद्याश्चतुर्थी नमसान्विताः ।
 होमकर्मणि सर्वत्र स्वाहान्ता द्वादशाभिधाः ॥ ६४ ॥
 व्याहृतीभिस्ततः पूर्णा हुत्वा द्रव्याणि होमयेत् ।
 कदम्बसमिधश्चाज्यं अन्नं लाजांश्च सर्षपान् ॥ ६५ ॥
 यवांस्तिलांश्च षण्मन्त्रैरावृत्य द्यूधिकं शतम् ।
 द्यूधिकं तु सहस्रं वा त्रिसहस्रमथापि वा ॥ ६६ ॥
 देवसेनादिभिर्यद्वा व्याहृतीभिस्तु वा क्रमात् ।
 घृतक्षीरदधिक्षौद्राण्यष्टोत्तरशतं हुनेत् ॥ ६७ ॥
 देवसेना च विद्या च मेधा प्राज्ञा च ता स्मृताः ।

दधिक्षौद्रघृताक्ताश्च दूर्वास्तु त्रिसहस्रकम् ॥ ६८ ॥

मृत्युञ्जयेन हुत्वात्र पूर्णां द्रव्यान्तरे हुनेत् ।

होमशेषं समाप्याथ सम्पातं कलशेऽर्प्य च ॥ ६९ ॥

हुतमन्त्रान् जपेद् देवं कलशैरभिषेचयेत् ।

शान्तिहोमांस्ततः कुर्याद् यद्वा दोषानुसारतः ॥ ७० ॥

नव वा पञ्चयद्वैकं गेहस्य परितः क्रमात् ।

कुर्यात्तुर्यश्चकुण्डानि दिग्विष्वग्रतस्तथा ॥ ७१ ॥

दिष्वग्रतो वा यद्वाग्रे होमसंख्यानसारतः ।

पूर्ववज्जनयित्वाग्निं विहरेद्दिग्विदिक्रमात् ॥ ७२ ॥

अन्वाधानं समारभ्य व्याहृत्याहुत्यनन्तरम् ।

सकलाख्येन मन्त्रेण समिदष्टशतं हुनेत् ॥ ७३ ॥

कदम्बजास्तु समिधो गुरुकुण्डे प्रकीर्तिताः ।

न्यग्रोधौदुम्बराश्वत्थप्लक्षजादिक्षु कीर्तिताः ॥ ७४ ॥

पलाशामधूकजम्बुकपित्थोत्थ विदिक्षु च ।

हविश्च बीजमन्त्रेण सर्वत्राष्टशतं हुनेत् ॥ ७५ ॥

ततो मन्त्रेण महता घृतमष्टशतं हुनेत् ।

ततो राजींस्तिलांस्तद्वत् बीजमन्त्रेण होमयेत् ॥ ७६ ॥

आद्ये दीर्घौ विद्वन्तौ सकलाख्यो मनुस्मृतः ।

हालां चतुर्थनवममष्टमस्वरसंयुतम् ॥ ७७ ॥

अक्षरं बिन्दुसंयुक्तमष्टमं च समुद्धरेत् ।

एकोनविंशदर्णं तु पाशबीजसमन्वितम् ॥ ७८ ॥

पञ्चविंशाक्षरं वह्निबीजेन तु समन्वितम् ।

एकोनत्रिंशदर्णं तु वायुतारसमन्वितम् ॥ ७९ ॥

क्रमाद् बीजैः षड्भिरेवं बीजाख्यो मनुरुद्धृतः ।

गृं गुहाय हृदन्तोऽयं महदाख्यो मनुस्मृतः ॥ ८० ॥

द्रव्यान्तरे हुनेत् पूर्णां होमशेषं समाप्य च ।

वह्निं संरक्ष्य देवेशं कलशैरभिषिच्य च ॥ ८१ ॥

होमक्रमेणाथ देवं पूजयित्वा प्रतोषयेत् ।

तत्कुण्डान्युपलिप्याथ कुर्याद्धोमांस्तु पूर्ववत् ॥ ८२ ॥

त्रिरावृत्य हुनेदेवं यद्वा त्रिदिनमेव वा ।

एवं प्रोक्ता शान्त्यभिधा सविशेषा हुतक्रिया ॥ ८३ ॥

शान्तिहोमं ततः कुर्यादीशे तुर्यश्रकुण्डके ।

पूर्ववज्जनयित्वाग्निं व्याहृत्याहुतिपश्चिमम् ॥ ८४ ॥

हुत्वा द्रव्याणि गायत्र्या पृथगष्टशतं हुनेत् ।

अष्टोत्तरसहस्रं वा पूर्णद्रव्यान्तरे हुनेत् ॥ ८५ ॥

प्लक्षौदुम्बरवटजाः पैप्पलास्समिधस्तथा ।

मध्वाज्यक्षीरसंयुक्ता दूर्वाश्चाज्यान्नलाजकान् ॥ ८६ ॥

सर्षपांश्च यवतिलव्रीहिसक्तुघृतान्यथ ।

शेषं समाप्य संस्नाप्य पूजाशेषं समापयेत् ॥ ८७ ॥

अथाग्रे जनयित्वाग्निं कुर्यात्तत्त्वहुतक्रियाम् ।

कलशस्यानुरूपेण कारयित्वा च मण्डपम् ॥ ८८ ॥

मण्डपेऽस्मिन्नागपदे चतुर्दिक्ष्वग्निशर्वयोः।

रचयेत् सप्तकुण्डानि नागस्थन्त्वेकमेव वा ॥ ८९ ॥

चतुरश्रं धनुर्वक्रं वृत्तं चैव त्रिकोणकम्।

योन्याकारं तथाष्टाश्रं नागे तु चतुरश्रकम् ॥ ९० ॥

सूत्रादीनथ संस्कृत्य तारांशैस्तेन वेष्टयेत्।

प्लाक्षमौदुम्बरं चैव पैष्पलं वटसम्भवम् ॥ ९१ ॥

तोरणानि चतुर्द्वारे स्थापयेत् स्वस्वनामभिः।

वरदश्च यशोदश्च पुष्टिदः श्रीप्रदस्तथा ॥ ९२ ॥

तोरणेशा इमे प्रोक्ता ध्वजेशास्तु दिशाधिपाः।

संस्थाप्यैषां बलिं दत्त्वा द्वारकुम्भेष्विमान्यजेत् ॥ ९३ ॥

वीरसेनं महासेनं सुसेनं भद्रसेनकम्।

चारुसेनं सुषेणं च पूर्णाचित्रादिसेनकम् ॥ ९४ ॥

विशोध्य मध्ये मूलेन दिक्पालैस्सह पूजयेत्।

विकीर्यमूलेनाधारशक्त्यादीन् न्यस्य गोपयेत् ॥ ९५ ॥

वर्धनीमपि सम्पूज्य कुम्भेशं विधिवद्यजेत्।

अस्त्रेणावाहितां तद्वत् कर्करीमपि संयजेत् ॥ ९६ ॥

जननानन्तरं वह्नेः परिभ्रम्य घटेश्वरम्।

विकिरोपरि विन्यस्य द्वयं सम्पूज्य गोपयेत् ॥ ९७ ॥

Shripuram Publications

॥ इति कलशचन्द्रिकायां स्कन्दभागे प्रथमपटलः समाप्तः ॥

कलशचन्द्रिकायां स्कन्दभागः द्वितीयः पटलः

वक्ष्येऽथ पदकृत्तिं च द्रव्याण्येषां च पूरणम् ।
नवधा गदितस्सात्र कलशस्य पृथक् पृथक् ॥ १ ॥

क्षेत्रे धारापुटे वीथीर्मृजेत् पञ्चपुटान्तरे ।
पञ्चविंशतिकान्यत्र पञ्चविंशति कल्पयेत् ॥ २ ॥

अत्रान्तरालखण्डेन नवकानि प्रकल्पयेत् ।
बहिः कोणेषु कोणानामेकैकोपपदार्पणात् ॥ ३ ॥

षड्विंशति पदानि स्युरेवं पञ्चशते विधिः ।
आयोज्य गव्यान्येकस्मिन् पात्रे संस्कृत्य तेन तु ॥ ४ ॥

मध्यस्थं ब्रह्मकलशं यथान्यायं प्रपूरयेत् ।
रत्नाष्टकेनाष्टकुम्भान् परितो दिग्विदिक्रमात् ॥ ५ ॥

परितः षोडशघटान् पूरयेच्छुद्धवारिभिः ।
दिग्विदिक्स्थान् जयन्तादिदित्यन्तान्तरालगान् ॥ ६ ॥

ऐन्द्रे मध्ये घृतेनाष्टबीजैः परिघटानपि ।
पयसा याम्यमध्येऽन्यानष्टत्वक्वथिताम्बुभिः ॥ ७ ॥

दधिवारुणमध्येऽन्येष्वष्टपुष्पाणि पूरयेत् ।
उत्तरे मधुना मध्यं परितोऽष्टफलैस्तथा ॥ ८ ॥

अग्नौ तैलेन मध्यस्थमितरानष्टण्धकैः ।
 गुलेन निऋतौमध्यमष्टौ लोहाष्टकेन तु ॥ ९ ॥
 वायुमध्यस्थमिक्षूदेनान्यानष्टौषधैः क्रमात् ।
 ईशे तीर्थांभसामध्यं परां तोयाष्टकेन च ॥ १० ॥
 तत्रत्यान् षोडशघटान् पूरयेच्च तदा तदा ।
 धात्रीं हरिद्रामाचाममध्यदिक्ष्वर्पयेद् बहिः ॥ ११ ॥
 कोणेषु कौशकाशं च रामञ्जं दौर्वकं तथा ।
 पूरयेत् परिकुम्भाश्च कोणेषूपपदस्थितान् ॥ १२ ॥
 इन्द्रेशानान्तरारभ्य सोमेशानन्तरावधि ।
 अन्तरालब्रह्मघटेष्वर्पयेत् पल्लवाष्टकम् ॥ १३ ॥
 द्रव्याणां न्यसनं तद्वत्पूरणं मूलमन्त्रतः ।
 रत्नाष्टकं पद्मरागं नीलमुक्तेन्दुकान्तके ॥ १४ ॥
 कुरुविन्दं च काचं च विद्रुमं वज्रमीरितम् ।
 यवैस्तिलैश्च गोधूमैस्सर्षपैश्शालिभिस्तथा ॥ १५ ॥
 मुद्गैर्मषैश्च नीवारैर्बीजतोयं प्रकीर्तितम् ।
 न्यग्रोधौदुम्बराश्वत्थप्लक्ष्मचूतपलाशजैः ॥ १६ ॥
 शिरीषमधुकत्वग्भिः कषायाष्टकमीरितम् ।
 उत्पलं चैव कल्हारं पद्मं कुमुदमेव च ॥ १७ ॥
 सौगन्धिकं कशेरुं च सितरक्तोत्पले तथा ।
 समातुलं गाम्रवित्वजम्बूपनसडाडिमम् ॥ १८ ॥

भव्यं च कादलयुतं फलाष्टकमुदाहृतम् ।
कुङ्कुमागरुकपूरकुष्ठवानरवारिभिः ॥ १९ ॥

मुरशीतयुतैरेवं गन्धाष्टकमुदीरितम् ।
सुवर्णं रजतं ताम्रमायसं त्रपुसीसके ॥ २० ॥

कांसं पित्तलञ्चैव लोहाष्टकमुदीरितम् ।
सुवर्चलावचाब्रह्मी शङ्खपुष्पी शतावरी ॥ २१ ॥

सहदेवी विष्णुकान्ता लक्ष्मीश्चाष्टौषधिः स्मृताः ।
सामुद्रं च सरित्तोयं नैर्झरं वापिसंभवम् ॥ २२ ॥

तटाकं हृदजं कौप्यं सेतुजं च जलाष्टकम् ।
जातीलवङ्कतक्कोलैर्मतमाचमनीयकम् ॥ २३ ॥

अक्षतं तिलसिद्धार्थौ यवं तोयं पयोदधि ।
कुशाग्रेणयुतन्त्वेतदर्थ्यं द्रव्याष्टकं स्मृतम् ॥ २४ ॥

न्यग्रोधौदुम्बराश्वत्थप्लक्ष्मचूतपलाशजम् ।
शम्यपा मार्गसम्भूतमीरितं पल्लवाष्टकम् ॥ २५ ॥

एककुम्भविधाने तु रत्नादीन् युगपन्त्यसेत् ।
पृथङ्न्यासविधावेतान्यैकैकत्र प्रविन्यसेत् ॥ २६ ॥

सप्तोत्तरं नवतिभिरेवं द्रव्यैः क्रमोदितैः ।
कुम्भान् सम्पूर्य सम्पूज्य कलशानधिवास्य च ॥ २७ ॥

पूरणक्रमतस्सर्वान् समुद्धृत्याप्रमादकः ।
परेद्युस्नपयेद् देवं शुभलग्नोदये दिने ॥ २८ ॥

गायत्र्या ब्रह्मकुम्भैश्च द्रव्यकुम्भैश्च मूलतः।

शुद्धाम्बुपूरितघटेस्नपयेदङ्गमन्त्रकैः ॥ २९ ॥

द्रवयोः स्नेहरसयो स्नपनान्ते तु मृद्गणैः।

आलिप्य शुद्धतोयैश्च स्नपयेदन्तरान्तरा ॥ ३० ॥

नदी वेदी समुद्रेभ्यो वल्मीकक्षेत्रपर्वतात्।

वृक्षकुञ्जरयोः शृङ्गादाहताश्चाष्टमृत्तिकः ॥ ३१ ॥

सैकपञ्चशतं त्वेवं कलशं क्रौञ्चघातिनः।

उत्तमत्रितयेऽप्येवमुत्तमा परिकीर्तिता ॥ ३२ ॥

एकविंशत्पुटे क्षेत्रे मृजेति त्रिपुटान्तरे।

मध्ये पद्मं लिखेदत्र पञ्चविंशतिभिः पदैः ॥ ३३ ॥

दिक्षुपद्मपदान्यन्तर्भवकानि प्रकल्पयेत्।

चतुर्दिक्षु बहिः पञ्चदशकान्येवमेव तु ॥ ३४ ॥

अन्यानि नवकान्येव पूरणं मूलमन्त्रतः।

पञ्चगव्यघृताद्यैस्तु रत्नबीजादिभिस्तथा ॥ ३५ ॥

मध्यस्थान्दैविकस्थांश्च पूर्ववत् पूरयेद्घटान्।

धात्रीं रात्रिमाचमनमर्घ्यं दिक्षुबहिः क्रमात् ॥ ३६ ॥

कुशकाशादिकान् कोणेष्वन्तरालेषु पल्लवैः।

पूरणं पूर्ववत् प्रोक्तं उद्धृतीः स्नपनं तथा ॥ ३७ ॥

अस्यैव कलशस्यान्या कथ्यते पदकल्पना।

एकविंशत्पुटे क्षेत्रे मृजेदेकपुटान्तरे ॥ ३८ ॥

चत्रस्रो वीथिकास्तद्वत् ततः पञ्चपुटान्तरे ।
 पञ्चविंशतिकान्यत्र मध्येऽष्टासु दिशासु च ॥ ३९ ॥
 पञ्च पञ्च बहिर्दिक्षु कोणेष्वेकैकमर्पयेत् ।
 क्षेत्रे सौम्यपुटे यद्वा मृजेत् षष्ठपुटान्तरे ॥ ४० ॥
 पञ्चविंशतिमध्येऽत्र दिक्षु त्रिस्त्रि पदानि च ।
 कोणेषु बाह्ये कोणस्थमेकैकं पदमर्पयेत् ॥ ४१ ॥
 अन्यानि मार्जयेत् कोणेष्वेवं षड्विंशतिर्भवेत् ।
 मध्याष्टदिक् संस्थितेषु पञ्चविंशतिकेष्वथ ॥ ४२ ॥
 पूर्ववत् पूर्वमुदितैर्द्रव्यैरेवं प्रपूरयेत् ।
 बहिः पञ्चकमध्यस्थ कुम्भेष्वामलकादिभिः ॥ ४३ ॥
 कोणस्थैकेककुम्भेषु कुशकाशादि पूरयेत् ।
 अभ्यर्च्य स्नपयेद् देवं पूर्वचोदितवर्त्मना ॥ ४४ ॥
 एवमुत्तमवर्गेऽपि मध्यमस्नपनं स्मृतम् ।
 सदापुटे मृजेद् वीथीर्दिक्षु द्वित्रिपुटान्तरे ॥ ४५ ॥
 अन्तर्भवानां नवकं बहिर्दिक्षु चतुष्टयम् ।
 द्विकान्यत्रान्तरालेषु त्रिकं कोणेषु कल्पयेत् ॥ ४६ ॥
 दिग्गतानां तु षट्काणामन्तः पार्श्वद्वयं त्यजेत् ।
 कोणस्थानं चतुष्काणामन्तः कोणानि मार्जयेत् ॥ ४७ ॥
 अन्तरालेषु षट्कानि द्विकान्येव प्रकल्पयेत् ।
 पूर्ववत् पूरयेद् द्रव्यैः देवं संस्नपयेत्तथा ॥ ४८ ॥

यद्वा लोकपुटे वीथीः सम्मार्ज्यं त्रिपुटान्तरे ।

पञ्चविंशति मध्येऽत्र दिक्षु पञ्चदशैव च ॥ ४९ ॥

विदिक्षु दशकं कुर्यात् कोणेषूपपदार्पणात् ।

अत्रैकाशीतिभिर्द्रव्यैः पूर्ववत् पूरयेद् घटान् ॥ ५० ॥

शिष्टांश्चतुश्चत्वारिंशत्पूरयेद् शुद्धवारिभिः ।

यद्वा साकपुटे वीथीं मृजेत् पञ्चपुटान्तरे ॥ ५१ ॥

पञ्चविंशतिकान्यत्र नव संकल्प्यतेष्वथ ।

कोणखण्डानि सम्मार्ज्यं मध्यदिक्संस्थितेष्वथ ॥ ५२ ॥

मध्यदिग्विहितैर्द्रव्यैस्सम्पूर्य स्नपयेद्विभुम् ।

त्रिधा निगदिते क्षेत्रे स्नपनन्तुत्तमाधमम् ॥ ५३ ॥

पञ्चविंशोत्तरशतैर्घटैरेवमुदीरितम् ।

वक्ष्ये द्विधाथ गदितं स्नानमुत्तमकल्पकम् ॥ ५४ ॥

त्रयोदशपुटे क्षेत्रे चतस्रो वीथिका मृजेत् ।

पञ्चविंशतिमध्येऽत्र दिक्षु पञ्चदशार्पयेत् ॥ ५५ ॥

कोणस्थनवकेष्वन्तर्लुप्ता त्रित्रिपदानि च ।

षट्कान्यापादयेदेवं नवोत्तरशते विधिः ॥ ५६ ॥

सर्वरत्नोदकैर्ब्राह्मं मध्यगं पूरयेद् घटम् ।

तत्राष्टौदलगान् कुम्भान् गव्याद्यैः परिपूरयेत् ॥ ५७ ॥

पञ्चगव्यं ततः क्षीरं दधिसर्पिमधूनि च ।

गौलेक्षु जलतैलानि दिग्विदिक्रमतस्सुधीः ॥ ५८ ॥

परितः षोडशघटेष्वष्ट दिग्विदिशागतान् ।

निशा सगन्धामलकफलतोयकषायकैः ॥ ५९ ॥

कौशकाशोदरामञ्जदूर्वातोयैः प्रपूरयेत् ।

तदन्तरालगानष्टशर्वशक्रान्तरादितः ॥ ६० ॥

पूरयेद् गन्धयुगलैस्सोमेशानन्तरावधि ।

काश्मीरचन्दनाम्भोभिर्वानरागरुवारिभिः ॥ ६१ ॥

मुरमांसीजलेनाथो ह्रीवेरघनपाथसा ।

प्लवचोराम्बुना पश्चात् कर्पूरैरलजलेन च ॥ ६२ ॥

कुष्ठजातीफलोदेन द्विलवङ्गत्वगम्भसा ।

तद्बहिश्चाष्टखण्डेषु ब्रह्मकुम्भान् प्रपूरयेत् ॥ ६३ ॥

न्यग्रोधौदुम्बरादीनां पल्लवैर्दिग्विदिक्रमात् ।

षट्सप्ततिघटान् शिष्टान् शुद्धादेनैव पूरयेत् ॥ ६४ ॥

मूलेन सर्वानापूर्य समभ्यर्च्याधिवास्य च ।

मन्त्रैः पूर्वोदितैर्देवं स्नपयेत् पूरणक्रमात् ॥ ६५ ॥

एवं नवोत्तरशतैः स्नपनं परिकीर्तितम् ।

क्षेत्रेऽस्मिन् पञ्चदशके पदानि चतुरो मृजेत् ॥ ६६ ॥

अन्तः कोणगते द्वे च तत्पार्श्वशिखागते उभे ।

कोणस्थनवकेष्वन्तर्द्विगते च पदे मृजेत् ॥ ६७ ॥

एकादशचतुर्दिक्षु सप्त सप्त विदिक्ष्वपि ।

पदानिस्युर्द्रव्यपूर्तिः स्नपनाद्यं तु पूर्ववत् ॥ ६८ ॥

सप्तोत्तरनवतीभिर्घटैरेवं समीरितम् ।

एवं द्विधा सम्प्रदिष्टं स्नानमुत्तमकल्पकम् ॥ ६९ ॥

एकादशपुटे क्षेत्रे नवानां नवकं नयेत् ।

ब्रह्मकुम्भघृतं तत्र परितोऽष्टघटेष्वथ ॥ ७० ॥

गोमूत्रं गोमयं क्षीरं दधि दिक्षु विदिक्ष्वथ ।

गोरोचनाम्बुकौशं च रत्नोदं गन्धवारि च ॥ ७१ ॥

क्षौद्रं गुलं कषायं च बीजं दिक्षु बहिः क्रमात् ।

मृज्जलं तिलतोयं च पुष्पं स्वर्णं विदिक्ष्वपि ॥ ७२ ॥

चतुष्पष्टिघटाम्भस्तद्वत् शुद्धाद्भिः परिपूरयेत् ।

पूर्तिक्रमात्पुर्वमन्त्रैः पूर्ववत् स्नपयेद्विभुम् ॥ ७३ ॥

एकाशीति घटैरेवं स्नपनं समुदाहृतम् ।

क्षेत्रेऽस्मिन् बाह्यखण्डेषु द्वौ द्वौ सम्मार्जयेत् पदे ॥ ७४ ॥

अन्तः कोणगते दिक्षु कोणेष्वन्तर्दिशागते ।

द्रव्याण्येषां पूरणं च स्नपनं पूर्ववत् स्मृतम् ॥ ७५ ॥

पञ्चषष्टिघटैरेवं स्नपयेद् वा षडाननम् ।

एवं द्विधा निगदितं मध्यमन्त्वभिषेचनम् ॥ ७६ ॥

षट् दिक्षुमध्ये च नवकं कोणेषु च चतुष्टयम् ।

पञ्चाशत्येकहीने तु क्षेत्रे नवपुटे नयेत् ॥ ७७ ॥

गव्यं मध्ये मधुक्षीरं घृतं दधि दिशासु च ।

गुलमिक्षुरसं तैलं केरोदं विदिशि क्रमात् ॥ ७८ ॥

पाद्यमर्घ्यं तथाचामं कषायं रत्नवारि च ।
 फलं गन्धं ततः पुष्पं बाह्ये दिक्षु विदिक्षु च ॥ ७९ ॥
 दूर्वासिद्धार्थकतिलगिरिमृत्पाद्यमुच्यते ।
 द्वात्रिंशत्कलशानत्र शुद्धाद्भिः पूरयेत् ॥ ८० ॥
 क्षेत्रे सप्तपुटे वीथीः मार्जयेत् चतुरः क्रमात् ।
 दिक्षु त्रिकं विदिक्ष्वैकं नवान्तः पञ्चविंशतौ ॥ ८१ ॥
 गव्याद्यैः पूजयेच्छिष्टानष्टशुद्धोदकेन च ।
 पूर्युद्धाराभिषेकाश्च पूर्ववत् सर्वमाचरेत् ॥ ८२ ॥
 पञ्चविंशत् घटैरेभिर्द्रव्यैरेवाभिषेचयेत् ।
 एवं द्विधा निगदितमधमञ्चाभिषेचनम् ॥ ८३ ॥
 आरभ्य पञ्चदशकं पञ्चविंशति पश्चिमम् ।
 नवधा कथितत्त्वेवं स्नपनं तारकद्विषः ॥ ८४ ॥
 आस्तीर्य पीठमभ्यर्च्य घटान् संसाद्य च क्रमात् ।
 संस्कृत्य च यथान्यायं सम्पूज्याभ्यर्चयेत् क्रमात् ॥ ८५ ॥
 मूर्त्याह्वाने षण्मुखान्ते मूर्तये नमसा वदेत् ।
 कृत्वा कलावाहनां च विद्यादेहं समाह्वयेत् ॥ ८६ ॥
 कृत्वा तत्वावाहनां च व्यष्ट्याद्यं तु समाह्वयेत् ।
 आद्यं तत्त्वं समुच्चार्य भूयोऽपि नमसा ततः ॥ ८७ ॥
 रहितं तत् समुच्चार्य षष्ठैः प्राणादिकान् वदेत् ।
 स्वाहान्तान् हृद्विहीनं तत् तत्त्वं पूर्ववदुच्चरेत् ॥ ८८ ॥

षष्ठैर्जीवमिति प्रोक्त्वा वदेदावाहयामि च ।
 सं सों ह्रीं हंस इत्युक्त्वा समावाह्य समाहितः ॥ ८९ ॥
 तारं बीजं हृत्पराय शान्त्यतीतात्मने पुनः ।
 षष्ठ्यात्मने नमः प्रोक्त्वा व्यापयेन्मनुनामुना ॥ ९० ॥
 हृदिस्थ मन्त्रं जप्तवैवमन्यैरप्यभिवाहयेत् ।
 विशाखेन्द्रौ ततस्कन्दः कुमारस्सनदादिकः ॥ ९१ ॥
 कथितामूर्तयस्त्वेतास्तत्त्वेष्वन्येषु योजयेत् ।
 व्यष्टिरेवं समुद्दिष्टा तत्त्वैः पञ्चभिरन्वितैः ॥ ९२ ॥
 समूर्तिभिस्समष्टिं च योजयेत् पूर्ववर्त्मना ।
 मूलेनाथ समावाह्य प्रविन्यस्य षडध्वनः ॥ ९३ ॥
 अभ्यर्च्येतरखण्डानप्यधिवासहुतं चरेत् ।
 मध्यात् प्राग्दक्षवरुणसौम्येशानलदिक्रमात् ॥ ९४ ॥
 विहृत्य षट्सु कुण्डेषु स्वद्रव्यमनुना वसुम् ।
 कृत्वाचाग्निमुखं पक्वं गायत्र्या जुहुयुः क्रमात् ॥ ९५ ॥
 पूजामन्त्राज्यहोमान्ते स्वद्रव्यहवनाणुभिः ।
 स्वस्वानलेघृतं हुत्वा षट्कृत्वाथ सकृत् सकृत् ॥ ९६ ॥
 मूलमन्त्रोपचारद्वादशाख्याणुभिर्घृतम् ।
 हुत्वाथ समिदादीनि सप्तद्रव्याणि होमयेत् ॥ ९७ ॥
 समिदाज्यचरून् लाजान् तिलांश्च यवसर्षपान् ।
 अष्टोत्तरशतं हुत्वा पूर्णं द्रव्यान्तरे हुनेत् ॥ ९८ ॥

ततः स्विष्टकृदादीनि हुत्वाशेषं समापयेत् ।
 कदम्बजा वा बिल्वोत्था मध्येऽत्र समिधः स्मृताः ॥ १९ ॥
 पलाशखदिराश्वत्थप्लक्षन्यग्रोधसम्भवाः ।
 औदुम्बराश्च समिधः प्रागादिषु समीरिताः ॥ १०० ॥
 सनत्कुमारः पूर्वस्यां दक्षिणे स्कन्दसंज्ञितम् ।
 प्रत्यग्बाणो हेमचूड उदीच्यां परिकीर्तिताः ॥ १०१ ॥
 ऐशान्यां भद्रसेनस्तु भवपुत्रोऽनले स्मृतः ।
 मध्ये मूलमनुः प्रोक्ता द्रव्यहोमाणव स्मृताः ॥ १०२ ॥
 संख्याष्टविंशतिर्यद्वा बलिमन्त्रमतो ब्रुवे ।
 इमं स्कन्दं पुरस्कृत्य ये देवा ये च राक्षसाः ॥ १०३ ॥
 ये भूता ये सुरा सर्वे पिशाचाः किन्नरास्तथा ।
 गन्धर्वाः पन्नगा नाग ऋषयश्च खगा अपि ॥ १०४ ॥
 यक्षाश्च मातरस्सर्वे चारकाः परमात्मनः ।
 ते सर्वे प्रतिगृह्णन्तु तेभ्यस्ताभ्यो नमो नमः ॥ १०५ ॥
 शुद्धा भवन्तु मन्त्रे तु षष्ठे शास्त्रोदितादिके ।
 गुहो ज्ञेयोऽधिवासाद्ये संयोज्यः क्रौञ्चघातनः ॥ १०६ ॥
 अधिवास्यैवमाचार्यः परेद्युः स्नपयेद् विभुम् ।
 पूरणक्रममाश्रित्य स्नपयेत् सर्वकुम्भकैः ॥ १०७ ॥
 कुम्भेशं ब्रह्मकुम्भेन नीत्वाथो मण्डपावधि ।
 पूर्वस्थाने प्रविन्यस्य सिञ्चेदन्त्यघटात्पुटः ॥ १०८ ॥

मादिबीजसमायुक्ताः प्राणाद्या नागपूर्वकाः ।
न्यस्तव्या स्वोदितस्थाने पञ्चतत्त्वैरपि क्रमात् ॥ १०९ ॥

समूर्तिभिर्हृदम्भोजदिङ्मध्येषु प्रविन्यसेत् ।
ततः षडध्वनो न्यस्य सम्पूज्यैनं प्रसादयेत् ॥ ११० ॥

॥ इति कलशचन्द्रिकायां स्कन्दभागे द्वितीयपटलः समाप्तः ॥

www.shripuram.org

कलशचन्द्रिकायां स्कन्दभागः तृतीयः पटलः

अथ पूजां प्रवक्ष्यामि देहसंस्कारपूर्वकम् ।
गुरुवन्दनपूर्वं तु कृत्वा तालत्रयादिकम् ॥ १ ॥

शैवोदितेन मार्गेण कृत्वा भूतलयादिकम् ।
प्राणानायम्य मूलेन पीठन्यासं विधाय च ॥ २ ॥

मन्त्रोदयं ततः कृत्वा कुर्याच्च करभावनाम् ।
ताररुद्धेन मूलेन करयोरुभयोरपि ॥ ३ ॥

तले पृष्ठे च पार्श्वे च व्याप्य मन्त्राक्षरैः पुनः ।
अङ्गुष्ठादितलान्तं च न्यसेद्वा षण्मनूनपि ॥ ४ ॥

तद्वद्ङ्गानि वित्यस्य षडध्वन्यासमाचरेत् ।
बीजान्ते हृत्परायेति शान्त्यतीतकलात्मने ॥ ५ ॥

हृदन्तो मनुरुद्धार्य एवमन्यान् समुद्धरेत् ।
हौमादिकं स्मृतं बीजं शान्त्यतीतादिकाः कलाः ॥ ६ ॥

पञ्चविंशतितत्त्वानि सामान्यविहितानि तु ।
तारं बीजं हृत्पराय शान्त्यतीतात्मने नमः ॥ ७ ॥

मनुः प्राथमिकोऽयं स्यात् अन्यानप्येवमुद्धरेत् ।
 षष्ट्याद्याः पञ्चमूर्तिर्वा तत्त्वानां पञ्चके क्रमात् ॥ ८ ॥
 डेन्ता अन्त्यनतेः पूर्वमेकैकां परियोजयेत् ।
 नादिप्रतीपमूलार्णैः बीजमेषां प्रकीर्तितम् ॥ ९ ॥
 मूलषष्ठार्णबीजाढ्यं क्षेत्रज्ञात्मा च डेयुतम् ।
 नमोऽन्तो व्यापने मन्त्रः तत्त्वन्यासोऽयमीरितः ॥ १० ॥
 अत्र षण्मुखमूर्तिं तु पूर्ववत् योजयेत्तु वा ।
 भूरादि लोकत्रितयं वां वीं वूं बीजसंयुतम् ॥ ११ ॥
 आत्मने नमसा युक्तं नाभेराचरणं न्यसेत् ।
 आनाभिकण्ठादाकण्ठमूर्ध्निर्ध्वा लौकिकः स्मृतः ॥ १२ ॥
 वर्णाध्वामूलपुटितैर्लिप्यार्णैर्न्यास ईरितः ।
 मूर्ध्निक्षणास्यहृन्नाभि गुह्यजानुपदद्वये ॥ १३ ॥
 जिनार्णस्य पदान्यष्ट विन्यसेच्च पदाध्वनि ।
 तमर्वेत्यादि पञ्चद्भिर्विन्यसेत् कादिपञ्चके ॥ १४ ॥
 गायत्र्या पूर्ववन्त्यस्य ताराद्यैर्त्रयमसान्वितैः ।
 षण्मन्त्रैः कास्य हृद्गुह्यजानुपदेषु विन्यसेत् ॥ १५ ॥
 मन्त्राध्वायं कास्यहृत्सु गुह्यजानुपदद्वये ।
 ताररुद्धैर्मूलवर्णैस्सृष्ट्यादिक्रमतो न्यसेत् ॥ १६ ॥
 सतारैर्मूलवर्णैस्तु षडङ्गानि समाचरेत् ।
 सर्ग्यन्त्योस्त्रे नेत्रयुग्मे नकारो बीजमीरितः ॥ १७ ॥

अस्त्रनेत्रक्रमेणैवमङ्गन्यासोऽयमीरितः ।
 लान्तं च दितिं प्रोक्त्वा भुवेनात्यन्तमुद्धरेत् ॥ १८ ॥
 तारपूर्वो मूलमनुऋष्यादीन् कथयाम्यथ ।
 सनत्कुमारगायत्री सुब्रह्मण्याश्च कीर्तिताः ॥ १९ ॥
 महामकुटशोभितं मणिविभूषणैर्भूषितम् ।
 प्रफुल्लनवचम्पकाकलितमालिकालङ्कृतम् ॥ २० ॥
 करान्तपविशाक्तिकं वयसि षोडशे संस्थितम् ।
 गुहं घुसृणभासुरं स्मरतु पीतवासोवसम् ॥ २१ ॥
 पविशक्तिवरां दधतः कटितटन्यस्तवामकरकमलम् ।
 अथवा स्मरतु षडास्यं विगतं पविशक्ति धृतकराभ्यां वा ॥ २२ ॥
 ध्यात्वेवं हृदयाम्भोजे मानसैरुपहारकैः ।
 यथाशक्तिमनुं जप्त्वा बाह्यपूजां समाचरेत् ॥ २३ ॥
 शङ्खं विधिवदापूर्य पीठन्यासक्रमेण च ।
 देहे पीठं समाराध्य जलगन्धार्त्तवारिभिः ॥ २४ ॥
 आधारेषु महोऽभ्यर्च्य चैकीकृत्य प्लुतादिना ।
 उपहृत्य हृदम्भोजे यष्ट्वा मूलाङ्गहेतिभिः ॥ २५ ॥
 मूर्ध्नि पुष्पाञ्जलिं कृत्वा पञ्चकृत्वस्सुधामयम् ।
 निवेद्य बुद्ध्या दत्त्वाऽर्च्यं तन्मयोऽस्त्रेण गोपयेत् ॥ २६ ॥
 पूजाक्रमतो वक्ष्ये संक्षेपात् षण्मुखस्य च ।
 अभ्यर्च्यधारशक्त्यादि नवशक्त्यन्तिमं क्रमात् ॥ २७ ॥

मण्डलात्मत्रयान्तेऽथ समष्टिमनुनार्चयेत् ।
 विद्याशान्तिः स्मृतिर्मेधा प्राज्ञाकान्तिर्द्युतिर्धृतिः ॥ २८ ॥
 व्यापिनी नवमी चासां बीजानि व्यापकाक्षरैः ।
 पाशान्वितैर्लार्णहीनैः क्षार्णयुक्तैः प्रकल्पयेत् ॥ २९ ॥
 सर्वशक्त्यन्ततोयुक्तमयूरार्णान् समुद्धरेत् ।
 कमलासनाय नमः समष्टिः तारपूर्वकः ॥ ३० ॥
 एवं पीठं समभ्यर्च्य मूर्तिमूलेन कल्पयेत् ।
 त्रितारमुपचाराणुं मूलमन्त्रं समुच्चरन् ॥ ३१ ॥
 सम्बुद्ध्या भगच्छब्दमागच्छ द्वितयं तथा ।
 षण्मुखमावाहयामीत्यावाहनमनुस्मृतः ॥ ३२ ॥
 आवाहितो भवमुखैः पञ्चमुद्रां प्रदर्श्य च ।
 षडध्वनो वा विन्यस्येल्लिपितत्त्वाक्षरैस्तु वा ॥ ३३ ॥
 साङ्गीकृत्य ततो ध्यायेत् पूर्वचोदित वर्त्मना ।
 आसनस्वागते तद्वत् समर्प्यार्ध्याद्युपाहृतीः ॥ ३४ ॥
 तारोपचारमूलैस्तन्मूर्त्यङ्गाशाधिपैर्यजेत् ।
 सनत्कुमारं स्कन्दं च सबाणं हेमचूडकम् ॥ ३५ ॥
 दिशास्वीशादिकोणेषु भद्रसेनमतः परम् ।
 भवपुत्रं देवसेनां देवयानीं क्रमाद् यजेत् ॥ ३६ ॥
 अग्नीशरक्षो मरुति दिक्ष्वग्नेङ्गानि पूजयेत् ।
 इन्द्रवज्राद्यर्चनान्ते धूर्त्तसेनं शिवे यजेत् ॥ ३७ ॥

सम्पूज्यैवं निवेद्याथ तच्छेषं सर्वमाचरेत् ।
उत्सवं च ततः कुर्यात् सप्ताहादिविधानतः ॥ ३८ ॥

बीजवापेन सहितं बलिना चोत्सवेन च ।
कुर्याद् यद्वा ध्वजेनैवं बलिना भौतिकेन च ॥ ३९ ॥

ध्वजं संस्थापयेदग्रे मयूरवरलक्षितम् ।
सायं प्रातर्बलिं कुर्यात् कथ्यते भौतिको बलिः ॥ ४० ॥

सुकुमारभद्रसेनौ गर्भद्वारस्य पार्श्वयोः ।
पूजयित्वा बलिंदत्वा गेहद्वारस्य पार्श्वयोः ॥ ४१ ॥

दक्षिणे वज्रहस्तं तु खड्गपाणिनमुत्तरे ।
मयूरं मण्डपेऽभ्यर्च्य दक्षिणे विघ्नशङ्करौ ॥ ४२ ॥

दिक्पान् मातृश्च शास्तारं दुर्गास्कन्दधनाधिपान् ।
धूर्तसेनं च सम्पूज्य बहिर्द्वारि प्रपूजयेत् ॥ ४३ ॥

अग्निकेतुं सूर्यकेतुं तद्बाह्ये बलिमाहरेत् ।
देवसेनापतिं प्राच्यामाग्नेय्यामग्निलोचनम् ॥ ४४ ॥

दक्षिणे दण्डहस्तं तु नैऋत्यामसिधारिणम् ।
वारुण्यां पाशपालं तु वायव्यां ध्वजशेखरम् ॥ ४५ ॥

उत्तरे गदिनं तद्वदीशे शूलविलासिनम् ।
विप्रप्रियञ्चोपरिष्ठात् ऐशान्यामेव पूजयेत् ॥ ४६ ॥

नवदिक्षु बलिं दद्याद् द्वितीयावरणेऽमुना ।

षट्कोटिगणेभ्यो नमः । इति ॥ ४७ ॥

देवग्रहादयः पूज्यास्तृतीयावरणे बहिः।
देवासुरग्रहादीनां बलिदाने तदा तदा ॥ ४८ ॥

अष्टासु दिक्षु तद्बाह्ये बलिं दद्यादनेन तु।
स्कन्दपार्षदेभ्यो नमः। इति ॥ ४९ ॥

अथासाद्य महापीठं दशदिक्षु बलिं हरेत्।
शूरसेनोग्रसेनौ च शिखिसेनो जगद्युतः ॥ ५० ॥

सेनोमहादिसेनश्च चण्डसेनः ततः परः।
कुद्धकूरजयस्कन्दपूर्वास्सेना दशेरिताः ॥ ५१ ॥

अथवा भूतिदाद्याश्च पिङ्गलस्कन्दसेनकौ।
पूजनीया महापीठे तत्रैवाभ्यां बलिं हरेत् ॥ ५२ ॥

ये भूता स्कन्दसेनस्य पार्षदा बलिभोजिनः।
तृप्यन्तु ते मुदं यान्तु सद्भ्योऽसद्भ्यो नमो नमः ॥ ५३ ॥
ग्रहेभ्यस्कन्दपार्षदेभ्यश्च सर्वेभ्यस्तेभ्यस्ताभ्यो नमो नमः। इति ॥

५४ ॥

ऐशान्यां क्षेत्रपालाय बलिं दत्वा प्रदक्षिणम्।
प्रविश्य च समायम्य नमस्कृत्य क्षमापयेत् ॥ ५५ ॥

औत्सवेषु दिनेष्वेवं सायं प्रातर्बलिं हरेत्।
यात्रा पूर्वदिने रात्रौ शय्यायामधिवास्य च ॥ ५६ ॥

तीर्थस्नानं ततः कृत्वा परेद्युमूलबिम्बके।
नियोज्य कलशैर्देवमभिषिच्य प्रसादयेत् ॥ ५७ ॥

एवं संक्षेपतः प्रोक्तस्नपनप्रक्रिया क्रमः।
क्षेत्रग्रामालयेनायं तारकासुरविद्विषः ॥

॥ इति कलशचन्द्रिकायां स्कन्दभागे तृतीयपटलः समाप्तं ॥

॥ स्कन्दभागः समाप्तम् ॥

www.shripuram.org